

Giuseppe Cali

PITTUR TA' FAMA KBIRA F'PAJJIŻNA

PATRI HERMANN DUNCAN O.CARM

Fost il-hafna artisti ta' fama kbira li nsibu f'pajjiżna, bla dubju ta' xejn huwa l-pittur Giuseppe Cali. F'hafna knejjes tagħna nsibu pitturi tiegħu li huwa diffiċli nsemmuhom kollha, għax dan l-artist kwazi għandu pittura waħda f'kull knisja Maltija.

Giuseppe Cali tweled il-Belt Valletta nhar l-14 ta' Awwissu 1846, minn Raffaele Cali li kien xenografu fit-Teatru Rjal u Giovanna, xebba Padiglione, li kienet mezzo-soprano. It-tnejn kienu Naplitani li gew hawn Malta fiz-żmien ir-Risorgiment Taljan li kien qiegħed isir fl-Italja dak iż-żmien.


Fil-familja tiegħu nsibu xi wħud li kellhom imħabba kbira lejn l-arti. Meta kien għadu żgħir, intbagħat jistudja Napli, fl-Accademia di Belle Arti. Dak iż-żmien ma tantx kont tisma' b'artisti li marru jistudjaw barra minn Ruma għax kollha hemm kienu jmorru. Kemm dam l-Italja, Giuseppe Cali tgħallemta taħt Giuseppe Mancinelli, izda malajr għoġbitu l-istil realistiku ta' Domenico Morelli, li dak iż-żmien

kien l-aqwa artist Naplitan.

Meta gie lura Malta jidher biċ-ċar li beda juża l-istil ta' Morelli, li nistgħu naraw b'mod partikulari fil-famuż kwadru tal-mewt ta' Dragut li kien għamel fl-1867 u li kien inxtara mill-Gvern Malti u tpoġġa fl-Armerija tal-Palazz. F'dan il-kwadru tidher qawwija l-influwenza tar-romantiċiżmu Franciż.

Ftit żmien wara li gie Malta, jiġifieri fl-1871, huwa żżewweġ lil Perennia Pace, mill-Isla. Tajjeb li ngħidu li fost l-għaxart'itfal li kellu, insibu l-pittur Ramiro Cali.

Influwenza tar-romantiċiżmu li ġab miegħu minn Napli, nistgħu narawh f'hafna mill-ewwel xogħlijiet tiegħu, bħal fil-każ tal-kwadru ta' artal għall-parroċċa tal-Mosta li juri l-Madonna tar-Rużarju, li hadmu fl-1870, u li kien l-ewwel xogħol għall-knejjes ta' pajjiżna. Naraw l-istess influwenza meta fl-1881 għall-parroċċa ta' Sacro Cuor f'Ta' Sliema hadem il-pitturi ta' San Lawrenz u s-sena ta' wara, ta' San Ġorġ. Dan l-istil jidher ukoll fil-kwadru li hu pinga fl-



1885 għall-parroċċa ta' San Gejtanu fil-Hamrun, dak ta' San Ġużepp bil-Bambin, u dak tal-Martirju ta' San Dimitriju għall-parroċċa ta' Marija Bambina fl-Isla, li hu pinga fl-1885.

Cali għamel ukoll diversi xogħlijiet flimkien ma' Ignazio Carlo Cortis, fosthom id-dekorazzjoni tal-knejjes parrokkjali ta' San Lawrenz fil-Birgu u dik tas-Salvatur f'Hal Lija.

Fl-aħħar żmien tas-seklu dsatax, Cali hadem diversi proġetti fi knejjes, fosthom dawk tal-kwadri laterali li jinsabu fil-parroċċa ta' Marija Annunzjata f'Hal Tarxien, kif ukoll kwadru ta' San Duminku fil-knisja ta' San Duminku magħrufa bħala Portu Salvu fil-Belt Valletta, fejn huwa kien gie mgħammed.

Cali kien għamel impatt ta' malajr fuq is-soċjetà Maltija ta' dawk iż-żminijiet u ismu kien sar magħruf sew minn kulhadd. L-iktar li kien magħruf fostna kien għall-pittura tal-wieċ. Kellu hafna kummissjonijiet privati għad-dekorazzjoni ta' djar, veduti, kif ukoll ta' ritratti ta' nies magħrufin f'Malta. Huwa għamel madwar hamsin ritratt b'kollox. Fosthom insibu r-ritratt li huwa għamel tal-Kardinal Lavigerie li kien hadem fl-1884 li dak iż-żmien kien

tpoġġa fis-sagrastija tal-knisja parrokkjali ta' San Pawl Nawfragu fil-Belt u li llum jinsab mqiegħed f'post ieħor.

Aktar tard fl-1896 hadem il-kwadru tal-Kardinal Logue, li kien żar Malta, li għamlu għall-knisja parrokkjali ta' San Publiju, il-Furjana. Insibu wkoll hafna ritratti fil-Kamra tal-Kummerċ fil-Belt Valletta. Fost dawn insibu l-Gvernatur Richard More O'Ferrall, il-Markiz Emanuele Scicluna, Giovanni Battista Schembri, Achille Camilleri u Edward V. Ferro. Fil-Palazz ta' San Anton f'Hal Attard insibu ritratt ta' Sir Victor Houlton, li Cali kien pinga fl-1881. Dan kien is-segretarju ewlieni tal-gvern.

Cali kien hafif fuq xogħlu u matul hajtu jingħad li hadem madwar elfejn biċċa xogħol tal-arti. Sfortunatament matul il-gwerra nqerdu bosta xogħlijiet sbieħ fosthom dik tal-Kruċifissjoni li huwa kien għamel għall-parroċċa ta' Stella Maris f'Tas-Sliema fl-1888.

Huwa baqa' jaħdem sa' l-aħħar ta' hajtu, u miet il-Belt Valletta fl-1 ta' Marzu 1930, fl-età sabiħa ta' 84 sena.

F'għeluq il-mija u hamsin sena mit-twelid ta' Giuseppe Cali, fl-1996, fil-Barrakka ta' Fuq fil-Belt, inkixef monument maħdum minn

Ċensu Apap tal-bronż. Fl-2004 giet maħruġa munita biex tfakkar lil dan l-artist.

Nagħlqu dan l-artiklu bil-li nsemmu xi ftit mix-xogħlijiet tiegħu.

Il-Madonna tal-Karmnu li pinga fl-1879 għall-parroċċa ta' San Gejtanu tal-Hamrun;

Il-Madonna tad-Duttrina li pinga fl-1881 għall-Oratorju tal-parroċċa ta' Żurriq;

Sant Andrija li pinga fl-1882 għall-knisja l-qadima ta' Għajnsielem, Għawdex;

Il-mewt ta' Santu Wistin li pinga fl-1883 għall-parroċċa tal-Mosta;

David, Ezeqiel, Mosè u Isaija li pinga fl-1884 li jinsabu taħt il-koppla tal-knisja parrokkjali ta' Bormla;

Il-Glorja ta' San Lawrenz, li pinga f'c.a. 1889 għall-knisja parrokkjali ta' San Lawrenz, Għawdex;

L-Adorazzjoni tal-Maġi li pinga fl-1895 għall-parroċċa ta' Hal-Tarxien;

Kristu mdawwar bit-tfal li pinga fl-1897 għall-parroċċa ta' Hal Lija;

Kristu u s-Samaritana li pinga fl-1900 għall-parroċċa ta' Bormla;

San Frangisk de Paola li pinga fl-1900 għall-parroċċa ta' Hal-Tarxien;

Ir-Ragħaj it-Tajjeb li pinga fl-1911 għall-kappella tal-Anglikani f'Bigħi, il-Kalkara.

